

गाउँ सभाको चौधौँ अधिवेशन मिति २०८१।०३।१० गते
गाउँपालिका अध्यक्ष श्री सेनाङ गुरुङ ज्यु ले प्रस्तुत गर्नुभएको:

आ.व. २०८१।०८२ को वार्षिक नीति तथा कार्यक्रम



छार्का ताडसोड गाउँपालिका

कागकोट, डोल्पा

कर्णाली प्रदेश, नेपाल

२०८१ असार १०

छार्का ताडसोड गाउँपालिकाको आर्थिक वर्ष २०८१।०८२ को वार्षिक नीति तथा कार्यक्रम

१. गाउँसभा सदस्य ज्युहरु, प्रमुख प्रशासकीय अधिकृत ज्यु, लगायत सबै राष्ट्रसेवक कर्मचारीहरु, विभिन्न राजनीतिक दलका प्रतिनिधी ज्युहरु, लगायत सम्पूर्ण स्थानीय बासिन्दा, सञ्चारकर्मी पत्रकार ज्युहरु । गाउँपालिकाको नीति तथा कार्यक्रम प्रस्तुत गर्न आयोजित यस चौधौँ गाउँसभामा हार्दिक स्वागत गर्न चाहन्छु । छार्का ताडसोड गाउँपालिकाको चौधौँ गाउँसभामा मिति २०८१ असार १० गते गाउँपालिकाको अध्यक्ष म सेनाड गुरुड मेरो दोश्रो कार्यकालको दोश्रो वर्ष पुरा गर्दै आगामी आ.व. २०८१।०८२ को वार्षिक नीति तथा कार्यक्रम प्रस्तुत गर्न पाउँदा गौरवान्वित महशुस गरेको छु ।
२. छार्का ताडसोड गाउँपालिकाको विकासका लागि नीति तथा कार्यक्रम तर्जुमाका विभिन्न चरणमा सहयोग पुर्याउनुहुने उपाध्यक्ष ज्यु, सदस्य ज्युहरु, सम्पूर्ण कर्मचारीहरु, बौद्धिक व्यक्तित्व, सम्पूर्ण गाउँपालिकावासी दाजुभाई तथा दिदीबहिनीहरुलाई धन्यवाद ज्ञापन गर्न चाहन्छु ।
३. पुरानो राजनैतिक प्रणाली र संरचनाहरु खारेज गरी नयाँ संरचना मार्फत देशको शासन प्रशासन संचालन हुन लागेको भर्खर ७ वर्ष मात्रै पुगेको छ । यति छोटो अवधिमा जनताले राखेका अपेक्षाहरुलाई पूर्णता प्रदान गर्न निश्चय नै कठिन हुन्छ । तथापी निर्वाचित जनप्रतिनिधीहरुको सुझबुझपूर्ण लगावले कार्यसम्पादनलाई सहजता प्रदान गर्दै आईरहेको छ ।
४. मिति २०७९ साल बैशाख महिनाको ३० गते सम्पन्न स्थानीय तहको निर्वाचनमा छार्का ताडसोड गाउँपालिकावासीहरुले हामीहरु सबै जनप्रतिनिधीहरुलाई निर्विरोध निर्वाचित गराउनु भएकोमा म सम्पूर्ण गाउँपालिकावासी आमा-बुवा दाजुभाई तथा दिदीबहिनीहरुलाई हृदय देखि नै कृतज्ञता व्यक्त गर्दै हार्दिक धन्यवाद व्यक्त गर्दछु ।
५. भौगोलिक, प्राकृतिक, ऐतिहासिक, साँस्कृतिक एवं पर्यटकीय दृष्टिले अत्यन्त प्रबल सम्भावना भएको गाउँपालिका भएर पनि द्रुत विकासको लागि हाम्रा सामु विभिन्न चुनौतिहरु रहेका छन । ती चुनौतिहरुका बाबजुद लोकतान्त्रिक गणतन्त्रको आधारशीलाको रूपमा रहेको स्थानीय तहको निर्वाचन मार्फत विकासको क्रममा पछाडी परेका वर्ग तथा समुदायलाई विकासको मूल प्रवाहमा ल्याउने, जनतालाई स्थानीय सरकारको प्रत्यक्ष प्रत्याभूत गराउनको लागि र छार्का ताडसोड गाउँपालिका समुन्नत, समृद्ध र समतामूलक बनाउनको लागि गाउँपालिका भित्रका सबै राजनीतिक दल, बौद्धिक व्यक्तित्व, कर्मचारी वर्ग, संघ संस्था र आम समुदायको तर्फबाट निरन्तर सहयोग र सदभावको लागि हार्दिक अपिल गर्दछु ।
६. छार्का ताडसोड गाउँपालिकाको समग्र उन्नति र प्रगतिको लागि आगामी आ. व. २०८१।०८२ को प्रस्तावित नीति तथा कार्यक्रम देहाय बमोजिम प्रस्तुत गर्दछु ।
७. कृषि विकास सम्बन्धी:
 - यस छार्का ताडसोड गाउँपालिकाको केन्द्र रहेको कागकोटबाट कृषि सम्बन्धी सेवा प्रवाह गर्दै आईरहेको व्यहोरा सबैमा विदितै छ । भौगोलिक दूरीका कारणले अन्य वडा तथा

वस्तिहरुबाट सेवा प्राप्त गर्न यहाँ सम्म आईपुग्न र सेवा प्राप्त गरी फर्कन लाग्ने समयलाई मध्यनजर गरी आगामी आर्थिक वर्ष देखि वडा नं. ३ को ढुकोटमा कृषि सेवा केन्द्र स्थापना गरी वडा नं. १, २ र ३ लाई तथा वडा नं. ५ को घेराडमा अर्को कृषि सेवा केन्द्र स्थापना गरी वडा नं. ५ र ६ का जनतालाई सेवा प्रदान गरिनेछ ।

- जहाँ कृषक त्याहाँ कृषि प्राविधिक को अवधारणालाई लागू गर्दै स्थलगत रूपमै कृषकहरुलाई कृषि सम्बन्धी ज्ञान, सीपका साथै उन्नत बीउ बीजन उपलब्ध गराउने नीतिलाई निरन्तरता दिईनेछ ।
- कृषि उत्पादन तथा उत्पादकत्व बृद्धिको लागि विकसित प्रविधिहरुको प्रचार प्रसार र प्राविधिक सेवा सर्वसुलभ रूपमा प्रदान गर्न गाउँपालिकाका सबै वडा स्तरमा विभिन्न व्यावसायिक विषयमा तालिम संचालन गरी कृषकहरुलाई सक्षम बनाईनेछ ।
- कृषिमा व्यवसायीकरण, आधुनिकीकरण र उत्पादित बस्तुको बजारीकरण गरी रोजगारी सिर्जना गर्दै कृषिलाई सम्मानित पेशाको रूपमा विकास गरिनेछ ।
- कृषक समूह सहकारी सरकारी तथा गैर सरकारी संस्था र स्थानीय तहहरुसँगको साझेदारीमा कृषि कार्यक्रमहरु संचालन गर्ने नीति अवलम्बन गरिनेछ ।
- साना सिंचाई कार्यक्रम संचालन गरी सिंचित भूमिमा उत्पादनमुखी विशेष कार्यक्रम संचालन गरिनेछ ।
- गाउँपालिका क्षेत्र भित्र बेमौसमी तरकारी खेतीलाई प्रोत्साहन गर्न एक गाउँ एक ग्रीन हाउस कार्यक्रम संचालन गरिनेछ ।

द. पशु सेवा तथा प्रसार कार्यक्रम:

- यस छार्का ताडसोड गाउँपालिकाको केन्द्र रहेको कागकोटबाट पशु सेवा सम्बन्धी सेवा प्रवाह गर्दै आईरहेको व्यहोरा सबैमा विदितै छ । भौगोलिक दूरीका कारणले अन्य वडा तथा वस्तिहरुबाट सेवा प्राप्त गर्न यहाँ सम्म आईपुग्न र सेवा प्राप्त गरी फर्कन लाग्ने समयलाई मध्यनजर गरी आगामी आर्थिक वर्ष देखि वडा नं. १ को छार्कामा पशु सेवा केन्द्र स्थापना गरी वडा नं. १, २ र ३ लाई तथा वडा नं. ५ को घेराडमा अर्को पशु सेवा केन्द्र स्थापना गरी वडा नं. ५ र ६ का जनतालाई सेवा प्रदान गरिनेछ ।
- जहाँ पशुपालन त्याहाँ पशु प्राविधिक को अवधारणालाई लागू गर्न पशु सेवा केन्द्रहरुलाई आवश्यक औषधी तथा उपकरणहरु उपलब्ध गराई नियमित सेवा प्रदान गर्ने व्यवस्था मिलाईनेछ ।
- पशुहरुमा लाग्ने महामारी रोगको संक्रमणलाई रोक्न विशेष सतर्कता अपनाईनेछ ।
- यस गाउँपालिकाका जनसमुदायको जीविकोपार्जनको प्रमुख माध्यम पशुपालन भएकोले व्यावसायिक पशुपालन ,चौरी, च्याङ्गा, भेंडा पालन मार्फत रोजगार सृजना गरी युवाहरुलाई

गाउँभित्रै स्वरोजगार बनाउनको लागि प्रतिस्पर्धी अनुदान उपलब्ध गराई युवा लक्षित पशुपालन कार्यक्रम संचालन गरिनेछ ।

- पशुपालन क्षेत्रको विकासमा सरकारी कृषक समूह समिति सहकारी गैर सरकारी संस्था र गाउँपालिकाबीच साझेदारी गरिनेछ ।
- कृषकहरूमा सीप हस्तान्तरणद्वारा आधुनिक पशुपालन पद्धतिको विकास गर्दै लैजाने कार्यमा जोड दिईनेछ ।
- व्यवसायिक पशुपालक किसानहरूलाई उत्प्रेरित गर्न विभिन्न तालिम तथा प्रोत्साहनलाई जोड दिईनेछ । आधिकारीक रूपमा गाउँपालिकामा दर्ता भएका व्यक्तिगत तथा सामुहिक फर्म तथा समूह सहकारीहरूलाई रु ३ लाखका दरले नगद अनुदान उपलब्ध गराईनेछ ।
- प्रदेश सरकार र संघीय सरकारको साझेदारी र सह-लगानीमा पशुपालनलाई उत्पादनमूलक आर्थिक र रोजगारीमूलक सम्मानित पेशाको रूपमा विकसित गरिनेछ ।

९. युवा तथा खेलकूद तर्फः

- प्रधानमन्त्री रोजगार र मुख्यमन्त्री रोजगार कार्यक्रम मार्फत विगत वर्षहरू जस्तै यस वर्ष पनि सबै वेरोजगार युवाहरूलाई १०० दिनको रोजगार प्रदान गरिने कार्यलाई निरन्तरता दिईनेछ र अनिवार्य राष्ट्रिय वाणिज्य बैंक लिमिटेड शाखा कार्यालयमा खाता खोल्नको लागि आवश्यक व्यवस्थापन गरिनेछ ।
- वेरोजगार युवा जनशक्तिहरूलाई सीप विकास तालिम (हाउस वायरिङ्ग, पलम्बर, मिस्त्री, हेयर कटिङ्ग) लगायत युवाहरूको रोजगारसँग सहयोग पुग्ने स्वरोजगार तालिम प्रदान गरिनेछ ।
- “स्वस्थ रहन खेलकूद” भन्ने नारालाई आत्मसात गर्दै खेलप्रेमीहरूलाई शारिरीक, मानसिक र सामाजिक रूपमा तन्दुरुस्त राख्न, सामुहिक भावनाको विकास गर्न र अनुशासित जीवनको विकास गर्ने उद्देश्य राखी खेलप्रेमीले भाग लिन सक्ने गरी रंगशाला, खेलमैदान र पार्कहरू निर्माण गर्दै लग्ने नीति लिईनेछ । यसबाट सक्षम खेलाडी उत्पादन भई खेलकूद क्षेत्र प्रतिस्पर्धी हुने लक्ष्य राखिएकोछ ।

१०. घरेलु तथा साना उद्योग तर्फः

- लघु उद्यम विकास कार्यक्रम मार्फत हुने घरेलु तथा साना र लघु उद्यमीलाई उद्यम विकास तालिम तथा औजार यन्त्र उपकरण प्रदान गर्न आवश्यक सहयोग र समन्वय गरिनेछ ।
- होटल व्यवसायीहरूलाई तालिम प्रदान गरी निजहरूको सीप र दक्षतामा अभिवृद्धि गरिनेछ

- स्थानीय सीप, श्रोत, साधन एवं प्रविधीको प्रयोगलाई बढावा दिई राडीपाखी, स्वीटर, कोट, पटुकाको व्यवसायीक उत्पादन तर्फ अग्रसर गराई यस क्षेत्रमा घुम्न आउने पर्यटक लगायत शिक्षक, कर्मचारी तथा अन्य व्यापारिक समुदाय घर फर्कदा यस्तो सामग्री सम्झनाको चिनो स्वरूप खरीद गरी लैजाने व्यवस्था मिलाईनेछ । यसबाट स्थानीय उत्पादनको बजारीकरण भई आय आर्जनमा वृद्धि हुने अपेक्षा राखिएकोछ ।
- स्थानीय वन पैदावार, प्राकृतिक श्रोत, साधन, जडिबुटीमा आधारित साना उद्योगहरू स्थापना गर्न उचित वातावरणको व्यवस्था गरिनेछ ।
- परम्परागत रूपमा उत्पादित स्थानीय फलफूल, जडिबुटीजन्य प्रशोधित जुस र खाद्यबस्तु तथा मदिराजन्य पदार्थको व्यवसायिक उत्पादन र बजारीकरणमा जोड दिईनेछ ।

११. पर्यटन तर्फ:

- यस अघि विश्व कै अग्लो उचाईमा रहेको मानव वस्ति छार्का भोट हाम्रै गाउँपालिका भित्र भएकोमा भर्खरै मात्र विश्व कै अग्लो उचाईमा रहेको वाङ्चुर ताल ५३७० मी. समेत यसै गाउँपालिकाको वडा नं. १ मा फेला परेकोले हामीलाई थप गौरवान्वीत बनाएकोछ । हिम क्षेत्रमा भएका अन्य तालहरूको खोजी कार्यलाई निरन्तरता प्रदान गर्दै यस्ता तालहरूलाई पर्यटकीय गन्तव्यको रूपमा प्रचार प्रसार गरिनेछ ।
- पर्यटन क्षेत्र राष्ट्रिय अर्थतन्त्रको मूल आधार बन्दै आएको सन्दर्भलाई मध्यनजर गर्दै यस गाउँपालिका भित्र रहेका ऐतिहासिक, धार्मिक, साँस्कृतिक र सबै प्राकृतिक सौन्दर्ययुक्त स्थानहरूको खोजी गर्ने, पहिचान गर्ने र प्राथमिकताको आधारमा पर्यटन उद्योगको विकास गर्दै लगिनेछ ।
- मुकोट-छार्का हुँदै मुस्ताङ्ग जाने पर्यटकीय पदमार्गको विकासको लागि अध्ययन तथा गुरुयोजना तयार गरिनेछ ।
- ग्रामीण पर्यटन र होम स्टे सेवालाई निरन्तर प्रवर्द्धन गरिनेछ ।

१२. सहकारी विकास तर्फ:

- सहकारी शिक्षामा विशेष जोड दिईनेछ । सहकारीलाई अर्थतन्त्रको आधारशीलाको रूपमा विकास गर्न गाउँपालिका भित्र स्थापना भएका सहकारीहरूको गुणस्तर र प्रभावकारीतालाई नियमन र अनुगमन गर्दै थप सहकारीहरूको स्थापना तर्फ जोड दिई एक गाउँ एक सहकारी स्थापना गर्न जोड दिईनेछ । यसबाट पूँजी निर्माणको महत्वपूर्ण माध्यम स्थापित भई स्थानीय कृषि उद्योग स्थापना र साना घरेलु उद्यममा लगानी गर्ने वातावरण सृजना हुनेछ ।
- सहकारी सञ्चालकहरूलाई आवश्यक तालिमको व्यवस्था गरिनेछ ।

१३. स्वास्थ्य तथा सरसफाई तर्फः

- स्वास्थ्य नै मानिसको सबैभन्दा ठूलो सम्पत्ति हो । गुणस्तरीय स्वास्थ्य सेवा पाउनु प्रत्येक नागरिकको नैसर्गिक अधिकार र संविधान प्रदत्त नागरिकको मौलिक हक पनि हो । यसलाई मध्यनजर गर्दै गाउँपालिका केन्द्रमा २५ शैयाको एक आधुनिक अस्पताल र प्रत्येक वडामा कमिमा एउटा आधारभूत स्वास्थ्य सेवा ईकाई स्थापना गर्ने नीति लिईनेछ ।
- यसअघि छार्का स्वास्थ्य चौकी ढुकोट र मुकोट स्वास्थ्य चौकी कागकोटबाट स्वास्थ्य सेवा प्रदान गर्दै आईरहेकोमा यस क्षेत्रको भौगोलिक विकटता र निर्माण भएको भौतिक पूर्वाधार समेतलाई मध्येनजर गर्दै आगामी आर्थिक वर्षदेखि घेराड आधारभूत स्वास्थ्य ईकाईबाट स्वास्थ्य सेवा प्रदान गरिनेछ । यसका लागि आवश्यक औजार, उपकरण, जनशक्ति र कार्यालयको व्यवस्थापन गरिनेछ ।
- नियमित खोप, परिवार नियोजन सेवा, सुरक्षित मातृत्व, गाउँघर क्लिनिक जस्ता सेवालार्ई व्यवस्थित गर्दै स्वास्थ्यकर्मी र महिला स्वास्थ्य स्वयंसेविकाहरुको मनोबल उच्च राख्न आवश्यक नीति र कार्यक्रम तय गरिनेछ ।
- किशोरकिशोरी स्वास्थ्य र प्रजनन स्वास्थ्य कार्यक्रमलाई प्रवर्द्धन गरिनेछ ।
- गाउँपालिका क्षेत्र भित्र ५ वर्षमुनिका बालबालिकालार्ई कुपोषणबाट मुक्त राख्न स्वास्थ्य पोषण कार्यक्रमलाई विशेष जोडकासाथ निरन्तरता प्रदान गरिनेछ ।
- मातृ तथा नवजात शिशु कार्यक्रमलाई थप प्रभावकारी बनाउन नर्सिङ घरदैलो कार्यक्रमलाई निरन्तरता दिईनेछ ।
- ८० वर्ष भन्दा माथिका जेष्ठ नागरिक र अति अशक्त भएका नागरिकलाई स्वास्थ्य सेवा उपलब्ध गराउन घर दैलो कार्यक्रम सञ्चालन गरिनेछ ।
- आमा समूह तथा महिला स्वास्थ्य स्वयंसेविकाहरुको कार्यलाई प्रभावकारी बनाउन यातायात खर्च र सञ्चार खर्चको व्यवस्था गरिनेछ ।
- संस्थागत सुत्केरी बढाउन Waiting House को व्यवस्था गरिनेछ ।
- सुरक्षित मातृत्व कार्यक्रमलाई सफल बनाउँदै शिशु मृत्युदर न्यून गर्न स्वास्थ्य संस्थामा सुत्केरी गराउन प्रोत्साहन गरिने नीति अनुसार मुकोट स्वास्थ्य चौकी कागकोटमा बर्थिङ्ग सेन्टर सूचीकृत गरी सेवा प्रारम्भ गरिसकिएको छ । यसै नीति अनुरूप आगामी आर्थिक वर्षमा छार्का स्वास्थ्य चौकी ढुकोटमा बर्थिङ्ग सेन्टर सूचीकृत गरी सेवा प्रारम्भ गर्न आवश्यक व्यवस्थापन गरिनेछ ।
- मोबाइल स्वास्थ्य (M-Health), विद्युतीय स्वास्थ्य (E-Health) लगायतका दूर चिकित्सा प्रणाली (Tele-Medicine) का आधुनिक प्रविधीलाई अवलम्बन गरी स्वास्थ्य सेवा प्रदान गर्नको लागि संघीय सरकार र कर्णाली प्रदेश सरकारसँग समन्वय गरिनेछ ।

- स्वास्थ्य सेवालाई सहज, सुलभ, गुणस्तरियता, सुनिश्चितता गर्न न्यूनतम सेवा मापदण्ड (Minimum Service Standard) कार्यान्वयन गर्न जोड दिईनेछ ।
- अति गरीब, कडा रोगी र पूर्ण अपाङ्गलाई केही थप मात्रामा औषधी उपचार खर्च अनुदान दिने कार्यक्रमलाई निरन्तरता दिईनेछ ।
- स्वास्थ्य क्षेत्रसँग कार्य गर्ने विभिन्न सरकारी तथा गैह्र सरकारी संघ संस्थाहरूसँग आवश्यक सहकार्य र समन्वय गर्दै विभिन्न साधारण र विशेषज्ञता सम्बन्धी स्वास्थ्य शिविरहरू सञ्चालन गरिनेछ ।

१४. शिक्षा तर्फ:

- विद्यालयमा कार्यरत सम्पूर्ण शिक्षकहरूको क्षमता विकास गरी सूचना प्रविधीको प्रयोग गर्न सक्षम बनाउने उद्देश्यले आवश्यक क्षमता विकास तालिम सञ्चालन गरिनेछ ।
- व्यवस्थापकीय लगायत सम्पूर्ण सूचनाहरूलाई अनलाईनमा आधारित एकीकृत शैक्षिक व्यवस्थापन सूचना प्रणाली (integrated educational management information system- IEMIS) लाई थप सुदृढीकरण गर्न तालिम संचालन गरिनेछ ।
- छार्का ताडसोड गाउँपालिकाको ५ वर्षे नयाँ आवधिक शिक्षा क्षेत्रगत योजना (२०८१-२०८६), २०८२ असार मसान्तसम्ममा तयार गरिनेछ ।
- विद्यालयहरू धान्न सक्ने स्थितिमा सञ्चालन गर्न विद्यार्थीहरूलाई पायक पर्ने गरी एक आपसमा गाभ्ने र गुणस्तरीय शिक्षा दिन कार्यनीति तयार गरिनेछ ।
- छार्का भोट आधारभूत विद्यालयलाई माध्यमिक विद्यालय बनाउन आवश्यक प्रक्रिया एवं व्यवस्थापन गरिनेछ ।
- तेन्जिङ्ग नोर्गे आधारभूत विद्यालयलाई आवासीय विद्यालय बनाउन आवश्यक व्यवस्थापन एवं पहल गरिनेछ ।
- विद्यालयका सम्पूर्ण आर्थिक, शैक्षिक, प्रशासनिक पालिकाको शिक्षा युवा तथा खेलकुद शाखाको समन्वय सहकार्य र पालिकाले तोकेको स्वीकृत मापदण्ड र क्षेत्रमा लगानी गर्न प्रोत्साहन गरिनेछ ।
- प्रारम्भिक तहबाटै शैक्षिक गुणस्तर सुधारका लागि राष्ट्रिय प्रारम्भिक कक्षा पढाई कार्यक्रम मार्फत "पढाईका लागि सिकाई र सिकाईका लागि पढाई" कार्यक्रम सञ्चालन गरिने नीतिलाई जोड दिइनेछ ।
- संघ संस्थाहरू मार्फत सामुदायिक विद्यालयहरूमा कार्यक्रम सञ्चालन गर्नको लागि बार्षिक बजेट तथा कार्यक्रम अनिवार्य रूपमा गाउँसभामा पेश गरी स्वीकृत गराई कार्यान्वयन गर्ने र सोको नियमित प्रगति प्रतिवेदन र लेखा परीक्षण एवं आय व्ययको विवरण शिक्षा युवा तथा खेलकुद शाखामा पेश गर्ने व्यवस्था मिलाइनेछ ।

- छार्का ताडसोड गाउँपालिकाको शैक्षिक गुणस्तर सुधारका लागि सहयोगी भुमिकाको रूपमा रहेका शिक्षा क्षेत्रका अतुलनीय योगदान गर्ने गैरसरकारी संस्था, नीजि क्षेत्र, व्यक्ति र शैक्षिक गुणस्तर सुधारका लागि अनवरत सहयोग, सहभागीता र उत्कृष्टता हासिल गर्ने शिक्षक, विद्यार्थी, अभिभावक, जनप्रतिनिधि र कर्मचारीहरूलाई सम्मान र पुरस्कारको व्यवस्था गरिने नीति अवलम्बन गरिनेछ ।
- विद्यालयका प्र. अ. हरुलाई विद्यालयप्रति थप जिम्मेवार, जवाफदेही र प्रोत्साहित गर्न कार्यसम्पादन करारका आधारमा अतिरिक्त प्र.अ. एवम् प्रोत्साहन भत्ता दिने विगतको नीतिलाई निरन्तरता दिइनेछ साथै प्र.अ. बैठक नियमित संचालन गरिनेछ ।
- विद्यालय शिक्षामा नेपाल सरकारबाट स्वीकृत पाठ्यक्रम तथा पाठ्यपुस्तक लागु गर्नुपर्ने व्यवस्था रहेकोले सबै विद्यालयहरूले पाठ्यक्रम विकास केन्द्रले स्वीकृत गरेका पाठ्यसामाग्रीहरूको सूचीमा परेका थप पाठ्यसामाग्री वा पाठ्यपुस्तक मात्र प्रयोग गर्ने नीतिलाई अक्षरस कार्यान्वयनमा ल्याइनेछ ।
- विद्यालय सुधार योजना र एकीकृत शैक्षिक सूचना व्यवस्थापन प्रणालीका आधारमा विद्यालयमा स्रोत विनियोजन गर्ने नीति लिइनेछ । आगामी आर्थिक वर्षमा विद्यालय सुधार योजना निर्माण तथा अपडेट गरिनेछ ।
- यस पालिकाको विभिन्न विद्यालयहरूमा सरकारी र गैरसरकारी संस्था मार्फत कार्यरत शिक्षक र कर्मचारीहरूबीच निकटतम सहयोगी र समधुर सम्बन्ध कायम गर्न, नियमित सिकाई अनुभव आदानप्रदान गर्न, आर्थिक र प्रशासनिक गतिविधिहरूमा चुस्त व्यवस्थापन गरी असल शैक्षिक सुशासन कायम गर्न र विद्यालयको शैक्षिक गुणस्तरलाई थप सुधार गर्न विद्यालयका प्र. अ., शिक्षकहरू र संस्थाका प्रमुखहरूबीच नियमित छलफल, समिक्षा सुनुवाई कार्यक्रम सञ्चालन गरिने नीति लिइनेछ ।
- भौगोलिक विकटता र प्रतिकूल हावापानीका कारणले तोकिए बमोजिम विद्यालय नखुल्ने र पठनपाठन नहुने हुदा पाठ्यक्रमले तोकेका सिकाई उपलब्धि हासिल गर्न घुम्ति कक्षा, गृह विद्यालयको अवधारणालाई क्रमशःजोड दिइनेछ ।
- शिक्षाको गुणस्तर सुधारको लागि कक्षा ५ र ८ मा उत्कृष्ट अंक ल्याई कक्षागत उत्तीर्ण हुने छात्र र छात्रा गरी जम्मा ४ जनालाई प्रोत्साहन स्वरूप नगद पुरस्कारद्वारा पुरस्कृत गर्ने नीति अवलम्बन गरिनेछ ।
- “हाम्रो विद्यालय राम्रो विद्यालय” निर्माणको लागि समुदायसंग विद्यालय र विद्यालयसंग समुदाय अभियान सञ्चालन गरिने नीति लिइनेछ ।
- विद्यालय र समुदायबीचको पारस्परिक सम्बन्ध स्थापना, विद्यार्थीको नियमित सिकाई उपलब्धी आदानप्रदानका लागि शिक्षक, अभिभावक सम्मेलन, भेटघाट र पढाई मेला आदि

जस्ता गतिविधिहरू सञ्चालन गरी विद्यालय र विद्यार्थीप्रति अभिभावकहरूको स्वामित्व र उत्तरदायित्व वृद्धि गरिने नीति अवलम्बन गरिनेछ ।

- विद्यालय शिक्षाको गुणस्तर सुधारका लागि सरोकारवालाहरूको सहभागितामा नतिजामा आधारित अनुगमन, सुपरिवेक्षण तथा मूल्याङ्कन प्रणाली अवलम्बन गरिनेछ ।
- प्रत्येक त्रैमासिक रूपमा प्र.अ. र विषयगत शिक्षकको सम्पादित गतिविधिहरूको प्रतिवेदन, समिक्षा, छलफल, सिकाई आदानप्रदानका लागि बैठक, भेला र गोष्ठी सञ्चालन गर्ने कार्यको थालनी गरिनेछ ।
- विद्यालय शिक्षामा स्थानीय पाठ्यक्रम निर्माणमा एकरूपता र गुणस्तरीयता ल्याउन आगामी आर्थिक वर्षमा स्थानीय विज्ञद्वारा स्थानीय भोटे भाषाको पाठ्यक्रम तयार गरी लागू गरिनेछ ।
- सरकारी, सहकारी, निजी, गैरसरकारी संस्था, आमा समूह, युवा क्लव आदिको समन्वय र साझेदारीमा प्रौढ साक्षरता कार्यक्रम सञ्चालन गरी साक्षर पालिका घोषणा कार्यलाई जोड दिइनेछ ।

१५. महिला तथा बालबालिका लगायत लक्षित कार्यक्रम तर्फः

- छार्का ताडसोड गाउँपालिकामा हुने गरेका विभिन्न नीति निर्माण योजनाहरूमा समानुपातिक समावेशी सिद्धान्तका आधारमा काम भए नभएको जानकारी लिनका लागि प्रत्येक वर्ष लैङ्गिक समानता तथा सामाजिक समावेशीकरण परीक्षण गरिनेछ ।
- छार्का ताडसोड गाउँपालिकामा भएका सम्पूर्ण जेष्ठ नागरिकलाई सम्मान कार्यक्रम राखिनेछ ।
- छार्का ताडसोड गाउँपालिकामा विद्यालय स्तरमा बाल हिंसा न्यूनिकरण सम्बन्धी अभिमुखीकरण कार्यक्रम सञ्चालन गरिनेछ ।
- अपाङ्ग परिचय पत्र वितरण समिति गठन गरि परिचय पत्र छपाई र वितरण गरिनेछ ।
- महिला बालबालिका शाखामा कार्य सञ्चालन गर्न आवश्यक नीति नियम कार्यविधी बनाईनेछ ।
- गाउँपालिकाका सबै वडा तथा वस्तिहरूमा बालक्लबहरू गठन गरी सञ्चालनमा रहेका बालक्लबहरूमा आर्थिक सहयोग तथा सहायता सामग्री वितरण गरिनेछ ।
- न्यायिक समितिलाई सक्रिय गराई महिला प्रति हुने सबै प्रकारको हिंसा तथा विभेदमा छिटो न्याय दिने परिपाटीको व्यवस्था गरिनेछ ।

१६. अपाङ्गता भएका व्यक्ति तथा जेष्ठ नागरिक र अन्य तर्फः

- अपाङ्गता भएका व्यक्तिहरूको सामाजिक समावेशीकरण एवं सेवा प्राप्तिमा सहज पहुँचका लागि गाउँपालिका कार्यालय, वडा कार्यालय सबै स्थानीय स्तरका विषयगत सरकारी कार्यालयहरू तथा सार्वजनिक शौचालयहरूलाई क्रमशः अपाङ्गमैत्री बनाउँदै लगिनेछ ।
- आर्थिक सामाजिक रूपले पछाडी परेको वर्ग तथा समुदायको हितको लागि कार्यालय मार्फत लक्षित कार्यक्रम लगायत सीपमूलक र रोजगारीमूलक कार्यक्रम तर्जुमामा जोड दिईनेछ ।
- संघीय सरकार र प्रदेश सरकारसँग सहकार्य गरी जेष्ठ नागरिक आश्रम स्थल र दिवा सेवा केन्द्र स्थापनामा जोड दिईनेछ ।

१७. खानेपानी तथा सरसफाई तर्फ:

- नेपाल सरकारले दीगो विकास लक्ष्यको रूपमा सन २०३० सम्म सम्पूर्ण घरधुरीहरूलाई स्वच्छ खानेपानीको सुबिधा उपलब्ध गराउने लक्ष्य राखेको छ । यसलाई पूरा गर्न संघीय, प्रादेशिक र स्थानीय तीनै तहका सरकारहरूको पहलकदमी आवश्यक हुन्छ । यसैलाई मूर्तरूप दिन यस गाउँपालिकाले खानेपानी, सरसफाई तथा स्वच्छता (खासस्व) योजना - २०८० बनाई स्वीकृत गरेको छ । यसबाट यस क्षेत्रको खानेपानीको क्षेत्रमा सहकार्य गर्न राष्ट्रिय, अन्तराष्ट्रिय गैर सरकारी संस्थाहरूलाई आमन्त्रण गरिनेछ ।
- यसअघि निर्माण सम्पन्न भएका आयोजनाहरूको मर्मत संभारको कार्यलाई निरन्तरता दिईनेछ भने अझै पनि खानेपानी सुबिधा पुग्न नसकेको घरधुरीहरूलाई व्यवस्थित खानेपानी सुबिधा पुर्याउनको लागि शुरुवाती चरणमा डि. पी. आर. तयार गरि आवश्यक बजेटका लागि संघ र प्रदेशसँग पहल गरि कार्यान्वयन गरिनेछ ।
- खानेपानीका मूलहरूको खोजी गर्ने र संरक्षण गर्ने कार्यलाई निरन्तरता प्रदान गरिनेछ ।
- "एक घर एक धारा" को नीतिलाई निरन्तरता प्रदान गरिनेछ ।
- खानेपानी आयोजनाहरूको दीगोपनाको लागि सम्बन्धित उपभोक्ताहरूलाई मर्मत संभार तालिम तथा जिम्मेवारी प्रदान गरिनेछ ।
- प्रत्येक टोलमा टोल विकास समिति गठन गरी टोल विकास, वातावरणीय सरसफाई, सामाजिक समावेशीकरण लगायत विविध कार्यमा सक्रिय बनाईनेछ ।
- घर टोल र वस्तीबाट निष्काशन हुने फोहोरमैला व्यवस्थापनका लागि आवश्यक कार्यक्रमहरू संचालन गरिनेछ ।

१८. साँस्कृतिक सम्पदा तर्फ:

- यो गाउँपालिका साँस्कृतिक सम्पदाले भरिपूर्ण गाउँपालिका हो । यहाँ मनाईने सबै प्रकारका साँस्कृतिक चाडपर्वहरूको प्रबर्द्धन गरिनेछ ।
- भोटे समुदायको भाषा र लिपीको संरक्षण र प्रबर्द्धन गरिनेछ ।

- स्थानीय मौलिक संस्कृतिलाई यहाँको पर्यटन र उत्पादनसँग जोडेर विकास गरिनेछ र गुम्वा तथा धार्मिक पर्यटकीय क्षेत्रहरूको संरक्षणमा जोड दिईनेछ ।

१९. गै.स.स., निजी क्षेत्र, सहकार्य साझेदारी तर्फ:

- गाउँपालिकासँग विकास र जनसेवामा साझेदारी गर्न चाहने राष्ट्रिय, अन्तर्राष्ट्रिय गैर सरकारी संस्थासँगको सहकार्यलाई उच्च प्राथमिकता दिन NGO DESK स्थापना गरी सबै कार्यक्रमलाई गाउँपालिका मातहत ल्याईनेछ ।
- स्थानीय सरकार सञ्चालन ऐन, २०७४ मा भएको व्यवस्था समेतका आधारमा विकास गतिविधिमा गैर सरकारी संस्थासँग सहकार्य गरिनेछ ।
- गैर सरकारी संस्थालाई पारदर्शी, सुशासन मैत्री र वास्तविक विकासको साझेदार हुन उत्प्रेरित गरिनेछ ।

२०. वन, वातावरण संरक्षण र विपद व्यवस्थापन तर्फ:

- बढ्दो जलवायु परिवर्तनको असरलाई न्यूनिकरण गर्न, विकास र वातावरणबीच सन्तुलन कायम गर्ने नीति लिईनेछ ।
- हरियो वन नेपालको धन भन्ने अवधारणालाई आत्मसाथ गर्दै वनको दीगो व्यवस्थापन गरी आय वृद्धि, जीविकोपार्जन सुधार र वातावरण संरक्षण गर्दै वन विनास तथा वन क्षयीकरण न्यून गरिनेछ भने वृक्षारोपणलाई अभियानको रूपमा अगाडी बढाईनेछ । साथै वनको अवैध कटानी तथा वन विनाश गर्नेलाई आवश्यक कारवाहीकालागि सम्बन्धित निकायमा सिफारीस गरिनेछ ।
- वनको दीगो व्यवस्थापन गरी वन पैदावारमा आत्मनिर्भर हुने, काठ दाउराको नियमित आपूर्ति गर्ने र वनजन्य उद्यम विकास तथा विस्तार गर्ने गरी व्यवस्थापन मिलाईनेछ ।
- विपद व्यवस्थापन कोषमा आवश्यक बजेट विनियोजन गरिनेछ । सो कोषको रकम प्राकृतिक प्रकोप तथा विपद व्यवस्थापनका लागि पूर्व तयारी, राहत तथा उद्धारमा खर्च गरिनेछ ।
- वातावरण संरक्षण र सिंचाईलाई समेत उपयोगिताको रूपमा लिईने गरी प्राचीन पोखरीको संरक्षणमा जोड दिईनेछ ।
- हिउँपोखरी र ग्रीन हाउस निर्माण को कार्यलाई तीव्रता दिईनेछ ।
- जल उत्पन्न विपदको व्यवस्थापन र नदी व्यवस्थापनमा जोड दिईनेछ ।
- प्रदेशसँगको सहकार्यमा जलाधार तथा हिमतालहरूको संरक्षण तथा भू संरक्षणमा जोड दिईनेछ ।
- पानीको सतहहरूलाई वृद्धि गर्नको लागि Ground Recharge पोखरीहरू निर्माण गरिनेछ ।

२१. पूर्वाधार विकास तर्फ:

- यस गाउँपालिकाको प्रशासनिक भवनको निर्माण कार्य शुरुवाती चरणमा छ । आगामी ३ वर्ष भित्र यसको निर्माण कार्य पूरा गरी नयाँ प्रशासनिक भवन मार्फत सेवा प्रारम्भ गरिनेछ । गाउँपालिका केन्द्र रहेको कागकोट र विश्व कै उच्च स्थानमा रहेको छार्का बस्तीलाई एकीकृत नमूना बस्तीको रूपमा निर्माण गर्न आवश्यक व्यवस्थापन गरिनेछ ।
- ३० लाख भन्दा माथिका योजनामा सम्भाव्यता अध्ययन र ५० लाख भन्दा माथिका योजनामा डि. पी. आर. तयार गरेर मात्र काम गर्ने प्रक्रियालाई अवलम्बन गरिनेछ ।
- मुस्ताङ-छार्का-भारबुङ-कागकोट सडक करिडोरलाई स्थानीय गौरवको आयोजना को रूपमा लिई आगामी ३ वर्ष भित्र सडको ट्रयाक खोल्ने कार्य सम्पन्न गरिनेछ ।
- गाउँपालिकाका सबै वडा र बस्ती सडक सञ्जालमा जोडिने गरी कार्यक्रम कार्यान्वयन गरिनेछ ।
- पक्की पुल बन्ने संभावना भएका सडक क्षेत्रमा पक्की पुल निर्माणमा जोड दिईनुका साथै प्रदेशसँगको सहकार्यमा सो बाहेकका क्षेत्रमा झोलुङ्गे पुल तथा ट्रस ब्रीज निर्माण तथा विस्तारलाई अगाडी बढाईनेछ ।
- स्वास्थ्य संस्था लगायत सबै विषयगत शाखा र विद्यालय भवनहरू निर्माण गर्दा अपाङ्ग मैत्री वातावरण मैत्री अवधारणालाई अवलम्बन गरिनेछ ।
- भवन निर्माण मापदण्ड बनाई लागू गरिनेछ ।
- आगामी ३ वर्ष भित्र सम्पूर्ण वडा कार्यालयहरूको भवन र आधारभूत स्वास्थ्य सेवा ईकाई भवनहरू निर्माण गरी सकिनेछ ।
- Smart Road Design, Auto Card, Sap Building Design, Training and Smart Road, Sap Software तालिम संचालन गरी प्राविधीक जनशक्तिलाई दक्ष बनाईनेछ ।
- Smart Villages निर्माणको लागि DPR तयार गरी संघीय सरकार र प्रदेश सरकारसँग बजेट माग गरी कार्यान्वयन गरिनेछ ।
- गुणस्तरीय विकास निर्माणका लागि आवश्यक Lab House, Lab Equipment & Materials खरीद गरी संचालन गरिनेछ ।

२२. विद्युत तथा उर्जा तर्फ:

- यस छार्का ताडसोड गाउँपालिकालाई केन्द्रीय विद्युत प्रसारण लाईनसँग मुस्ताङ्गबाट जोड्न मुस्ताङ्गबाट छार्का हुँदै गाउँपालिकाको केन्द्र कागकोटसम्म प्रसारण लाईन जोड्न आवश्यक पहल गरिनेछ ।
- यस अघि कायम रहेको कर्णाली प्रदेश सरकारको उज्यालो कर्णाली अभियानलाई उज्यालो गाउँपालिका अभियानमा रुपान्तरण गरिनेछ ।

- छार्का ताडसोड गाउँपालिकाका सबै सरकारी कार्यालयहरूलाई निकट भविष्यमा सौर्य उर्जा प्रणाली सोलार मिनी ग्रीड को सेवा उपलब्ध गराई अन्य उर्जा विस्थापित गरिनेछ । सबै घरधुरीमा सोलार सेवा पुगेको सुनिश्चित गरिनेछ ।
- नविकरणीय उर्जा कार्यक्रम अन्तर्गत विभिन्न क्रियाकलाप तथा पूँजीगत प्रकृतिको कार्य आवश्यकताको आधारमा अगाडी बढाईनेछ ।
- नेपाल सरकारको नीति तथा कार्यक्रममा समावेश भएको कर्णाली प्रदेशलाई विद्युतीकरण गर्ने नीतिलाई यथाशीघ्र यस गाउँपालिकामा कार्यान्वयन गर्न पहल गरिनेछ ।
- कादुरी प्रोजेक्टबाट संचालन हुन लागि रहेको साना जलविद्युत आयोजनाहरूलाई समय मै काम सम्पन्न गर्न समन्वय गरिनेछ ।

२३. सिंचाई तर्फ:

- गाउँपालिकाको सबै खेती योग्य जमिन बाँझो नराखको लागि सिंचाई सेवा विस्तारमा जोड दिईनेछ ।
- गाउँपालिका भित्र हाल संचालनमा रहेका सिंचाई आयोजनाहरूलाई पक्की सिंचाई निर्माणका लागि संघीय सरकार र प्रदेश सरकार र यस गाउँपालिकासँग मुख्यमन्त्री तथा प्रधानमन्त्री स्वरोजगार कार्यक्रम अन्तर्गत लागत साझेदारी गरि निर्माण गरिनेछ ।
- संघीय सरकार र प्रदेश सरकारबाट संचालित सिंचाई आयोजनाहरूलाई समयमै सम्पन्न गर्न र गुणस्तरीय बनाउन प्रभावकारी रूपमा समन्वय र अनुगमन गरिनेछ ।
- सशर्त बजेट मार्फत साना सिंचाई आयोजनाहरूलाई आगामी वर्षहरूमा कार्यान्वयन गर्दै सिंचाई प्रणालीको मर्मत संभार र नयाँ प्रविधिमा आधारित सिंचाई आयोजनाको कार्यान्वयनमा जोड दिईनेछ ।
- मझौला र ठूला सिंचाई आयोजनाको हकमा संघीय सरकार र प्रदेश सरकारमा अनुरोध गरिनेछ ।

२४. सुशासन तथा संस्थागत विकास तर्फ:

- कार्यरत कर्मचारीहरूको कार्य प्रक्रियालाई वैज्ञानिक ढङ्गले व्यवस्थापन गर्न गाउँपालिका अध्यक्ष र प्रमुख प्रशासकीय अधिकृत बीच तथा प्रमुख प्रशासकीय अधिकृत र शाखा प्रमुख बीच कार्य सम्पादन करारको सम्झौता गरी सेवा प्रवाहलाई थप जनमुखी एवं नतिजामूलक बनाईने कार्यलाई निरन्तरता दिईनेछ ।
- गाउँपालिकाले धान्न सक्ने र नभई नहुने जनशक्तिको हकमा मात्र केन्द्र र प्रदेशको नीति र निर्देशन साथै ऐन कानूनको परिधी भित्र रही O & M गरी सो को आधारमा विषयगत शाखा र संगठन संरचना कायम गरिनेछ र सो को आधारमा पदपूर्तिको लागि यथाशीघ्र सम्बन्धित निकायमा लेखी पठाईनेछ ।

- नेपाल सरकार र अख्तियार दुरुपयोग अनुसन्धान आयोगले समय समयमा दिएको निर्देशन एवं महालेखा परीक्षकले दिएको लेखा परीक्षण प्रतिवेदन समेतको आधारमा करार सेवामा पदपूर्ति गर्ने व्यवस्थाको अन्त्य गरी प्रदेश लोक सेवा आयोगको सिफारीसमा मात्र पदपूर्ति गरिनेछ ।
- यस गाउँपालिकाको आगामी ३ आर्थिक वर्षको मध्यमकालीन खर्च संरचना (MTEF) निर्माणको अन्तिम चरणमा छ । यसलाई सम्पन्न गरी २०८१ साल श्रावण १ गतेदेखि लागू गरिनेछ । यसका साथै आगामी आर्थिक वर्षमा दोश्रो आवधिक योजना र खरीद गुर्योजना बनाई कार्यान्वयन गरिनेछ ।
- सबै वडा कार्यालय सूचना मैत्री बनाउन शुरुवात भई सकेको अनलाईन व्यक्तिगत घटना दर्ता प्रणालीलाई थप व्यवस्थित र प्रभावकारी बनाईनेछ ।
- गाउँपालिकाका गतिविधी सम्बन्धमा प्रत्येक त्रैमासिकमा र वार्षिक रुपमा स्वतः प्रकाशन सम्बन्धी सूचना यस कार्यालयको वेवसाईट मार्फत प्रकाशन गर्न प्रारम्भ गरिसकिएकोछ ।
- गाउँपालिका भित्र सञ्चालित सबै आयोजना तथा कार्यक्रमहरूको नियमित अनुगमन तथा मूल्याङ्कन गर्ने कार्यलाई निरन्तर जारी राखिनेछ ।
- गाउँपालिकाबाट सञ्चालित ठेक्कापट्टाहरूमा समय मै काम सम्पन्न गर्ने ठेकेदारहरूलाई प्रमाण पत्रद्वारा सम्मान गरिनेछ भने काम नगर्ने ठेकेदारहरूलाई प्रचलित कानून बमोजिम दण्डित गरिनेछ ।
- कर्मचारी र पदाधिकारीको मनोबल उच्च राख्न सकारात्मक सौंच लगायत विभिन्न तालिम तथा भ्रमण जस्ता क्रियाकलापलाई निरन्तरता दिईनेछ । साथै कर्मचारीको कार्य सम्पादन मूल्याङ्कनमा आधारित प्रोत्साहन भत्ताको व्यवस्था गरिनेछ ।
- सार्वजनिक खरीद ऐन र नियमावली सम्बन्धी शाखा प्रमुखहरूलाई आवश्यकता अनुसार तालिमको व्यवस्थापन गरिनेछ ।
- अध्यक्ष ज्यु को सचिवालय र न्यायिक समितिको सचिवालयको प्रभावकारी व्यवस्थापन गरिनेछ र न्यायिक समितिलाई सक्रिय गराई न्याय प्रणालीलाई चुस्त दुरुस्त बनाईनेछ ।
- स्थानीय अभिलेख र तथ्याङ्क प्रणालीलाई चुस्त बनाईनेछ ।

२५. सूचना तथा संचार तर्फ:

- मोबाईल टावरको पहुँच नभएको वडाहरूमा मोबाईल टावर विस्तार गरी गाउँपालिकालाई पूर्ण मोबाईल पुगेको घोषणा गरिनेछ । साथै यसको गुणस्तरमा सुधार गरी 4G सेवा सञ्चालन गर्ने आवश्यक प्रक्रिया अवलम्बन गरिनेछ ।
- रेडियो, पत्रपत्रिका, टेलिभिजन मार्फत गाउँपालिकाका सबै सूचना प्रसारण गरिनेछ ।

- रेडियो, टेलिभिजनमा अन्तरसंवाद, अन्तरक्रिया तथा सूचना, जानकारीमूलक कार्यक्रम सञ्चालनमा जोड दिईनेछ ।
- पत्रकारिता एवं सञ्चार जगतसँग विकास र सुशासनमा सहकार्य गरिनेछ ।
- मोबाईल एप्स, ई-पत्रकारिता, सामाजिक सञ्जाल(Facebook Page) तथा आफ्नै Website मार्फत सूचनाको प्रवाह गरिनेछ ।
- तेस्रो पक्ष सार्वजनिक सुनुवाई, सम्पन्न आयोजनाको सार्वजनिक परीक्षण र प्रभाव असर मूल्याङ्कन जस्ता गतिविधीबाट सुशासन प्रवर्द्धनमा जोड दिईनेछ ।
- आगामी आर्थिक वर्षमा "जनताको कर, जनतालाई खबर" टेलिभिजन कार्यक्रम संचालन गरिनेछ ।
- प्रत्येक वडा कार्यालयहरूमा ईन्टरनेटको सेवा विस्तार गरिनेछ ।

२६. राजस्व परिचालन तर्फः

- छार्का ताडसोड गाउँपालिकालाई आत्मनिर्भर बनाउनु हामी सबैको कर्तव्य हो । कानूनको अधिनमा रही व्यवसाय कर, निर्माण सामग्री कर, सम्पत्ती कर, मालपोत कर, आदि करहरूलाई कार्यान्वयनमा ल्याईनेछ ।
- समयमा कर नतिर्नेलाई थप जरिवाना र दण्डित गरिनेछ भने लामो समय कर नतिरी अटेर गर्नेलाई गाउँपालिकाले दिने सबै सेवा रोक्का गरिनेछ ।
- आमदानीका नयाँ श्रोतहरूको खोजी गरी आन्तरिक आय वृद्धि गर्न प्रयत्न गरिनेछ ।

२७. वित्तिय अनुशासन र सुशासन तर्फः

- आर्थिक ऐन र खरीद ऐन को अधिनमा रही ठूला आयोजनाहरू निर्माण व्यवसायी मार्फत ठेक्कापट्टा गरी र सानातिना र श्रममूलक आयोजनाहरू उपभोक्ता समिति मार्फत सञ्चालन गर्न जोड दिईनेछ ।
- वेरुजु तथा पेशकीलाई निरुत्साहित गरी आर्थिक पारदर्शिता कायम गर्न काम सम्पन्न भएको आधारमा मात्र भुक्तानी दिने गरि पेशकी नियन्त्रण गरिनेछ ।
- बाँकी रहेको पेशकी तथा वेरुजु फछ्यौट गरी आगामी आर्थिक वर्ष देखि पेशकी तथा वेरुजु शून्य बनाउन आवश्यक सजगता अपनाईनेछ ।
- लैगिक उत्तरदायी बजेट निर्माणमा जोड दिईनेछ ।

समुन्नत छार्का ताडसोड गाउँपालिका बनाउने आकांक्षालाई मूर्तरुप दिन यस नीति तथा कार्यक्रमले आत्मसाथ गरेको छ । त्यसैले विकास प्रेमी आम नागरिक, राजनीतिज्ञ, बौद्धिक वर्ग र समाजसेवीहरूको व्यापक सहभागितामा छार्का ताडसोड गाउँपालिकाको समग्र आर्थिक सामाजिक भौतिक तथा वातावरणीय विकास गर्ने गरी तर्जुमा गरिएको नीति तथा कार्यक्रम बजेट मार्फत

कार्यान्वयनमा सक्रिय सहभागी भईदिनुहुन सबै गाउँ सभाका सदस्य ज्यु हरु, राष्ट्रसेवक कर्मचारी मित्रहरु र सम्पूर्ण सरोकारवालाहरुमा हार्दिक अनुरोध गर्दछु ।

अन्त्यमा, आ. व. ०८१।०८२ का लागि यस छार्का ताडसोड गाउँपालिकाको तर्फबाट पेश गरिएको नीति तथा कार्यक्रम माथि छलफल गरी केही अपूर्ण भएको भए महत्वपूर्ण सुझाव सहित पारित गरिदिनुहुन अनुरोध गर्दछु ।

धन्यवाद । टसी देलेक छार्का ताडसोड गाउँपालिका ।

प्रस्तुतकर्ता:

सेनाड गुरुड

अध्यक्ष

छार्का ताडसोड गाउँपालिका, कागकोट, डोल्पा ।